

## وزیر اعلیٰ نے ڈاکٹر بھیم راؤ امبیڈکر کی جینتی پر خراج عقیدت پیش کی

لکھنؤ: ۱۴/۱۳ اپریل ۲۰۱۷

اتر پردیش کے وزیر اعلیٰ جناب یوگی آدتیہ ناتھ نے بابا صاحب ڈاکٹر بھیم راؤ امبیڈکر کی ۱۲۶ ویں جینتی کے موقع پر آج یہاں حضرت گنج چوراہے پر واقع ان کے مجسمہ پر گل پوشی کر جذباتی خراج عقیدت پیش کی۔ اس موقع پر اپنے خیالات کا اظہار کرتے ہوئے جناب یوگی نے کہا کہ آئین ہند کے خالق، بھارت ماتا کے مہان سپوت بابا صاحب ڈاکٹر بھیم راؤ امبیڈکر کو آج پورا ملک یاد کر رہا ہے۔

جناب یوگی نے کہا کہ آئین ہند کی تخلیق میں ڈاکٹر امبیڈکر کی حصہ داری کے لئے پورا ملک ان کا احسان مند ہے۔ انہوں نے ملک میں غریبوں، محروموں، دلتوں اور سماج کے نچلے پائیدان پر کھڑے شخص کو سماج اور ملک کی اصل دھارا سے جوڑنے اور سماجی، سیاسی اور اقتصادی عدم مساوات کو ختم کرنے کے لئے اہم کردار ادا کیا ہے۔ وزیر اعظم جناب نریندر مودی کے ذریعہ ان کے یوم پیدائش پر آج اقتصادی عدم مساوات ختم کرنے اور سماجی برابری کے لئے بھیم ایپ کا افتتاح کیا جا رہا ہے۔

وزیر اعلیٰ نے کہا کہ آج کے اس پر مسرت موقع پر ریاستی حکومت بھی غریبوں، محروموں، دلتوں کے فروغ، ملک کی اصل دھارا سے انہیں جوڑنے اور عزت دلانے کے لئے پابند عہد ہے۔

